

# AVVIŻI

- Il-Laqgħat ta' Talb il-Girgenti, fis-Sena 1998, se jsiru kif ġej:

Il-Hadd 4 ta' Jannar	fit-3.00p.m.
Il-Hadd 18 ta' Jannar	fit-3.00p.m.
Il-Hadd 1 ta' Frar	fit-3.30p.m.
Il-Hadd 15 ta' Frar	fit-3.30p.m.
Il-Hadd 1 ta' Marzu	fl-4.00p.m.
Il-Hadd 15 ta' Marzu	fl-4.00p.m.
Il-Hadd 5 ta' April	fil-5.30p.m.
Il-Hadd 19 ta' April	fil-5.30p.m.

Ikun hemm trasport mis-Sigġiewi għall-Girgenti kwarta qabel il-hin tal-laqgħa.

- Nitolbu lil kull min qala' xi grazzja permezz tal-Madonna jew ta' Ġuża Mifsud jew tat-tnejn, jgharrafna u jtina in-numru tat-telefon biex inkunu nistghu naghmlu kuntatt mieghu (anke jekk issa jkun għadda hafna żmien minn mindu nqalghet il-grazzja)

Dan li għedna għall-grazzji, jghodd ukoll għal dawk li huma xhieda ta' affarijiet li qaltihom Ġuża li ser jghaddu minnhom. Aghmlu f'it kuraġġ u għidulna dak li tafu fuq Ġuża.

- Infakkarkom li ġew ippubblikati diversi kotba, kemm bil-Malti u kemm bl-Ingliz li fihom tagħrif kemm fuq il-messaġġi li tatna Ġuża u kemm fuq grajjiet ohra tal-Girgenti.  
Dawn il-kotba jistgħu jinkisbu mill-post tal-laqgħat tat-talb.

**DIKJARAZZJONI:** Il-Bord Editorjali ta' dan il-Fuljett jiddikjara li, bl-ebda mod, ma jrid jghaddi għudizzju fuq dak li hu soprannaturali fil-fatti msemmija hawnhekk. Dan il-għudizzju jistennieh mill-Awtorità tal-Knisja.

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 33

JANNAR 1998

JITQASSAM BLA HLAS



**Mons. Buontempo – Ġuża Mifsud – l-Imhalled W. Gulia**  
Ġuża Mifsud u Mons. Buontempo waqqfu l-Moviment Madonna tal-Konsagrazzjoni. L-Imhalled W. Gulia kien il-President Onorarju tiegħu.

**Il-Kumitat ta' dan il-Moviment jixtieq iwassal  
ix-xewqat it-tajba tiegħu  
għas-Sena 1998**

**lill-Membri kollha tal-Moviment u  
lill-qarrejja kollha ta' dan il-fuljett.  
Jalla Ġuża tiksбилkom hena u sliem  
minn Ġesù u Marija.**



## *Il-Moviment Madonna tal-Konsagrazzjoni*

F'Ottubru 1997, saret laqgħa il-Girgenti fejn kellna elezzjoni tal-Kumitat għas-snin 1997–2000. Kellhom dritt ikunu Kandidati u jivvutaw dawk biss li kellhom it-tessera, jiġifieri li kienu membri tal-Moviment hawn fuq imsemmi.

Jiddispijaci li għad hemm hafna fost dawk li jżuru l-Girgenti jew jiġu għal-laqgħat ta' talb, li ma jafu xejn fuq dan il-Moviment. Għalhekk tajjeb li nqas kelmejn fuq kif beda.

Tlabna lill-Mons. Amante Buontempo biex jgħidilna kif, ma' Ġuża, irnexxielu f'qasir żmien, iwaqqaf moviment li, illum, jgħodd mijiet kbar ta' membri.

Il-Monsinjur għamlilna r-rapport li ġej:

“Jiena, Mons. Amante Buontempo, inhoss li nista' niftahar li kont jien, qabel kull saċerdot iehor, li għent lit-twajba u qaddisa Ġuża Mifsud biex waqqfet il-Moviment Madonna tal-Konsagrazzjoni. Kont mill-bidunett konvint li kienet ir-Rieda tal-Mulej u x-xewqa tal-Verġni Mqaddsa, li tibqa' bla ma tieqaf il-missjoni afdana lil Ġuża Mifsud. Għal xi żmien qabel ma kkonvinċejt ruhi mis-sinċerità ta' Ġuża u mill-htieġa ta' Moviment bħal dan, kelli mal-Fundatrici diskussjonijiet twal. Flimkien magħha, u fuq suggeriment umli tiegħi, ittrattajna l-htieġa li jitfassal l-ewwel Statut għal dan il-Moviment: haġa li jien għamilt bl-akbar attenzjoni, imdawwal kif kont inkun mir-rivelazzjonijiet li Ġuża kienet tgħidli li jkollha minghand il-Madonna. Jien innifsi ma nafx kif irnexxieli b'għaġġla kwazi mirakoluża nohloq, flimkien ma' dil-mara qaddisa, Moviment Marjan, li għandu kull apparenza li se jikber hafna.

Għalkemm jiena m'għadnix aktar daqshekk żagħżuġh, għadni s'issa ngħin lill-Kumitat habrieki hafna fl-attivitajiet tiegħu ma jaqtgħu qatt, li għadhom u, forsi aktar minn mindu mietet Ġuża, jiġbdu għadd kbir ta' devoti għal-Laqqgħat ta' Talb li jsiro darbtejn fix-xahar fil-Girgenti. Imbilli ftit taż-żmien ilu minhabba f'ċertu hasshażin stramb li kelli kont kostrett inwaqqaf għal ftit id-direzzjoni spiritwali tiegħi lill-Kumitat u lill-Moviment kollu, nħaseb li jingħata l-inkarigu lil saċerdot iehor, li b'xorti tajba hu habib fidil tiegħi, Dun Nazzaren Tonna, li fl-assenza mhux twila tiegħi, kif għadu sal-lum flimkien miegħi, jiżvolgi bil-fedeltà u bil-kuraġġ kollu l-attività tiegħu ta' Direttur Spiritwali.

Nixtieq nistqarr umilment li jiena ma nħossx bl-ebda mod li jien xi wiehed mill-erwieh qaddisa li jehtieġ il-Moviment; iżda bl-umiltà kollha, imma mhux mingħajr ftahir spiritwali, nittama li l-mibkija Ġuża Mifsud, li issa tinsab qrib hafna tal-Madonna fis-Sema, titlob dejjem għalija, u wisq aktar waqt li nkun qed immut, bhala sostenitur u kollaboratur kwalifikat li kellha għal xi żmien importanti ta' hajjitha. Jalla l-Madonna tal-Konsagrazzjoni u Binha Ġesù ta' l-Ewkaristija ibierku lili u lill-hbieb kollha tal-Moviment, u jagħtu l-maħfra lill-ftit għedewwa, li żgur qed jonqsu hafna. Sliem u Paċi lil kulhadd.”

Mons. Amante Buontempo

13 ta' Novembru 1997

NOTA: F'harga ohra ta' dan il-fuljett nispejgaw aktar fid-dettall kif tissieheb f'dan il-Moviment, bid-dmirijiet u d-drittijiet li jkollok permezz ta' din is-shubija.

## Messagġ imhejji minn Ġuża Mifsud qabel ma mietet, għax-Xahar ta' Dicembru 1996

Ix-xahar ta' Dicembru li fih twieled il-Mulej Ġesù, il-Messija mħabbar mill-Arkanglu Gabriel lil Sidna ommna Marija, huwa xahar kbir hafna. Huwa x-xahar il-kbir ta' l-Iben t'Alla magħmul bniedem, il-Messija, li habbruħ il-profeti, habbruħ dawk in-nies li kienu jahsbu fuq il-kobor tal-hniena t'Alla li ha jibgħat lil Ibnu Ġesù fid-dinja permezz tal-Madonna u ta' l-Ispirtu s-Santu.

Jiena ha ngħidilkom li dawna l-affarijiet li ġew u li qegħdin jiġu kkuntattjati lili l-ewwel mill-Madonna, u ftit żmien wara minn Ġesù ta' l-Ewkaristija bil-qawwa u l-fidi li qieghed jagħtini l-Ispirtu s-Santu trid toħodhom bil-qjies, bil-kalma, bl-indaġġa fil-moħħ, fil-kuxjenza, fl-ilsien. Jiena ma għandix għalfejn noqgħod nibza' meta jiena nħoss li għandi fuqi dawn il-virtujiet l-aktar sbieħ li qed jiġu kkuntattati lili mir-Regina tas-Sema u mill-kbir Mulej Ġesù.



Meta l-Madonna tat id-dawl tad-dinja lil Mulej Ġesù, Hu deher fid-dinja bl-imhabba u l-paċi. Kollox sar bl-opra kbira tal-Missier Etern. Jiena lill-Missier Etern hekk ngħidlu, "Infahhrek Mulej ghax ma hawnx bhalek." Bhal Missier Etern mhux ha jkun hawn ghax kien minn dejjem u jibqa' għal dejjem ta' dejjem.

Rigward ruhna ngħidilkom li għandna dejjem inkunu kuntatti (dejjem) fil-grazzja t'Alla, fil-grazzja tal-Mulej Ġesù, fil-qawwa ta' l-Ispirtu s-Santu. Ix-xahar ta' Diċembru huwa xahar ippreparat għalina bl-imhabba u bil-paċi u b'dawk l-affarijiet spiritwali li tana l-Mulej Ġesù fil-kobor tal-Majestà t'Alla u bit-twelid imqaddes tiegħu. Għandna nkunu mimlija bil-valuri spiritwali li għabtilna din it-tarbija divina li niżlet mis-sema għalina.

Jiena niringrazzja lill-qawwa divina għal dan id-diskors qawwi u sabih li ltqajt miegħu jiena fi żmien il-passat u li qiegħed ikun fi żmien il-preżent. Dawn affarijiet kbar għalija, m'humiex żgħar u ma għandix niżti ngħidhom. Huwa għajb għalina, imissna niżtu ahna l-Maltin u l-Għawdxin, li dan il-messaġġ hekk kbir u qaddis u ta' mhabba illi tatni l-Madonna u qed jagħtini anka l-kbir Feddej, dak li fdiena u għamlilna postna fis-sema pajjiżna, jiġifieri Ġesù ta' l-Ewkaristija, għadu ma ingħata l-ebda ċans. Imma l-Mulej Ġesù aktar qiegħed jippreparani b'hafna fidi. Hu jgħidli, "Ara tibza' minn xi hadd, ara jkollok xi affarijiet f'qalbek li jinkwetawk ghax dan kollu sehħ fuqek bil-qawwa tal-Missier Etern, tal-Madonna u tiegħi. Tibzax, aghmel il-kuraġġ u qawwi qalbek f'dawn l-aħhar żminijiet." F'Jannar li ġej jiena ha nagħlaq erbgha u sebghin sena. Ara kemm għamlet miegħi is-sema!

Hawn hafna bruda fuq huti l-Maltin u l-Għawdxin dwar dan il-messaġġ. Jiena qegħda nirċievi hafna ittri min-nies ta' barra minn Malta tagħna, Taljani, Awstraljani, Ġermaniżi. Ġew anka xi Ġermaniżi għandi li tawni affarijiet l-aktar kbar. Qaluli li huma nies Kattoliċi, marbutin ma' Alla u wieħed minnhom qalli illi għandu kuntatti kbar mal-Mulej Ġesù ta' l-Ewkaristija. Qalli, "Jiena naf hafna affarijiet fuqek min-naha tas-sema u ġejt Malta biex inkellmek." Għidtlu, "X'jiġifieri qed tgħid hekk inti? Jiena ma nafekx u lanqas inti ma tafni!" Qalli, "Jiena naf l-affarijiet spiritwali li kienu fuqek min-naha tal-Madonna u issa mal-Madonna hemm it-twajjeb Ġesù ta' l-Ewkaristija ghax inti l-Mulej armak b'affarijiet kbar, affarijiet spiritwali tas-sema." Għidtlu, "Imma min-naha ta' Malta dan il-messaġġ ftit ippreparaw fuqu." Qalli, "Jiena bniedem li studjajt hafna imma ma għandix x'naqsam

miegħek." Skużawni li għidt din il-kelma li huwa qalli. Kompla jgħidli, "Għidli xi haġa biex jiena aktar nersaq bil-qawwa tiegħi kollha, bil-hsieb u bl-imhabba u bil-qawwa ta' l-Ispirtu s-Santu lejn Ġesù ta' l-Ewkaristija għaliex jiena nhobbu hafna lil Ġesù ta' l-Ewkaristija." Għalhekk jiena għidtlu, "Aqbad il-kotba, kotba spiritwali, agra l-Bibbja, kun aktar habib mal-Madonna u għid ir-rużarju bil-lingwa tiegħek." Huwa qalli, "Itlob hafna għal Malta ghax sar għandkom hafna tibdil fl-affarijiet spiritwali u ma għadkomx bhalma kontu fil-passat b'dak it-twemmin f'Alla. Hawn hafna setet li ma jabqlux mat-tagħlim tal-Mulej Ġesù ta' l-Ewkaristija."

Għalhekk, hbieb ngħidilkom biex ma nibqgħux sejrjn b'dawn l-affarijiet koroh, b'din il-bruda. Nerga' naqa' ftit fuqi u ngħidilkom illi kieku ma kinitx is-sema għalija, rigward il-Madonna u l-Mulej Ġesù ta' l-Ewkaristija, kieku min-naha tal-faqar tiegħi li jiena bla skola, ma kontx niżta' nirreferi dan il-kliem kbir u qaddis.

## L-Assemblea Ġenerali

Il-Moviment Madonna tal-Konsagrazzjoni, li wara l-mewt tal-Fundatriċi tiegħu Ġuża Mifsud, qiegħed ikun immexxi mill-Kumitat li, skond l-Istatut tal-Moviment, kellu jiltaqa' kull sentejn biex jagħzel Kumitat ġdid, waqt laqgħa tal-Membri tal-istess Moviment. Imma qabel għandha ssir laqgħa, imsejha Assemblea Ġenerali, biex jiġu appruvati l-emendi (bidliet) li jkun hemm bżonn isiru fl-Istatut.

Din il-laqgħa saret fil-5 ta' Ottubru 1997, il-Girgenti. Fost l-emendi li ġew appruvati kien hemm dik fejn ġie deċiż li l-Kumitat jinbidel kull tliet snin u mhux kull sentejn; kif ukoll li ma kienx hemm bżonn li t-Tesserati iġeddu t-tessera tagħhom. Instab ukoll li Ottubru kien l-aħjar żmien meta għandha ssir l-Assemblea Ġenerali u l-Elezzjoni tal-Kumitat il-ġdid.

In-nies preżenti ġew avżati li l-Kumitat il-ġdid se jintagħzel fid-19 ta' Ottubru u li dawk in-nies li għandhom it-tessera ikunu jistgħu jivvutaw. Dawk li xtaqu johorġu bhala kandidati għall-Kumitat kellhom jiksbu applikazzjoni f'din il-laqgħa stess u wara li jimluha iwassluha għand il-Kumitat għall-approvazzjoni tiegħu u kellhom żmien sat-8 ta' Ottubru biex jagħmlu dan.



## Il-Laqgħa tal-Elezzjoni

Din il-laqgħa saret, kif imhabbra, fil-5.00p.m., fid-19 ta' Ottubru, 1997, il-Girgenti. Inghad ir-rużarju u wara, inqraw ir-rapporti tal-attivitajiet li saru fis-sentejn li għaddew. Dawn ir-rapporti ġew moqrija mill-President il-Perit Philip Azzopardi u s-Segretarja Dr. S. Spiteri. Il-Kaxxier Vince Cassar ta rendikont tal-flus li ngābru u tal-ispejjeż li saru. Kulhadd seta' jinwestiga ir-rapport finanzjarju li sar.

Wara din il-proċedura intaġġel wiehed min-nies preżenti biex imexxi l-votazzjoni. Tqassmu l-karti tal-vot lil min kellu t-tessera u l-Kumitat ġie xolt. Issejhu l-Kandidati wiehed wiehed biex kulhadd ikun jaf min huma.

Meta l-votazzjoni intemmet, il-voti ġew iċċekkjati u magħdud mis-Sur Bianco u assistent iehor, flimkien mal-Mons. Buontempo. Is-Sur Bianco qara l-voti wiehed wiehed u dawn ġew imnizzlin fuq blackboard kbir biex kulhadd seta' jara x'qed isir.

Il-Kumitat għas-snin 1997-2000 hu magħmul minn: Mons. A. Buontempo u Dun Nazzaren Tonna, bhala Diretturi Spiritwali; Il-Perit Ph. Azzopardi, Dr. S. Spiteri, Vince Cassar, Albert Azzopardi, Brother Victor Privitera, Gladys Campbell, M. Rose Bonnici, Carmen Garzia, Freddie Micallef u Lorenzo Cassar.

Din il-Laqgħa spiċċat b'talba mid-Diretturi Spiritwali biex il-Kumitat il-ġdid jahdem kemm jiflah biex ixerred dejjem aktar id-devozzjoni u l-imhabba lejn il-Madonna tal-Konsagrazzjoni.

Rapport ta' M. Rose Bonnici.

## GRAZZJI MAQLUGĦA

1. Lola Cassar, mis-Siġġiewi, bagħtet xi flus bhala ringrazzjament tal-grazzja li qalghet. Hi tgħid li kienet waqgħet waqt purċissjoni tad-Duluri (1997), u ma setgħetx timxi.

Talbet hafna lill-mahbuba Ġuża Mifsud biex taqlagħha minghand il-Madonna

tal-Konsagrazzjoni, il-grazzja tal-fejqa. L-uġigh għaddielha u setgħet timxi bħal qabel il-waqgħa.

Grazzi Madonna!

2. May Schembri min-Naxxar batgħet dan ir-rapport:

"Jiena nixtieq niringrazzja lill-Madonna u lil Ġuża Mifsud għaliex kelli rasi tuġaghni; kienet ilha tuġaghni hafna. Jien f'idejja kelli s-santa ta' Ġuża Mifsud (tal-mewt tagħha) u kif kienet f'idejja flimkien mar-ritratt ta' Madre Tereza, missejthom ma' rasi bid-devozzjoni u talbthom b'herqa kbira. L-uġigh għaddieli u ma hassejtux aktar minn dakinhar.

Għalhekk nixtieq inxerred id-devozzjoni lejn il-Madonna u lejn dawk iż-żewġt erwieh tajba.

3. Mrs. N. X. minn B'Kara, tiringrazzja lill-Madonna tal-Konsagrazzjoni u anke lil Ġuża Mifsud għall-grazzja kbira li qalghet wara li talbithom b'devozzjoni kbira.

26 ta' Settembru 1997.

4. F'intervista li jien għamilt lil Phyllis Formosa, ta' Kerċem, Ghawdex, fil-5 ta' Settembru, 1997, din is-sinjura irrakkuntatli kif qalghet il-grazzja: "It-tifel tiegħi, Anthony, telgħetlu bħal boċċa taht irkobbtu, u din bdiet tikber u tikber b'mod li beżżgħetna; u kellna mmorru għand il-professur Aquilina, Malti joqgħod Ghawdex. Dan qalilna li jekk tkompli tikber, tliet xhur ohra jkollu jagħmillu operazzjoni.

Sadattant, morna għand in-nanna li toqgħod il-Qala u din tatna santa ta' Ġuża Mifsud bit-tama li Ġuża tfejqu.

Meta rġajna lura d-dar sejjajt lit-tifel, u waqt li għedna talba flimkien għamiltu s-santa fuq il-boċċa li kienet saret kbira daqs panina. Missier it-tifel kien jaralu rkobbtu kuljum. Wara jumejn il-boċċa kienet tidher niezla bilmod, sakemm fi ftit żmien nizzlet għal kollox.

Sieq it-tifel kienet tant normali li wara li għaddew it-tliet xhur, insejna għal kollox immorru għand il-professur. Sieq it-tifel fieqet malajt minghajr ebda kura medika jew operazzjoni."

L-Editur